

Mugu tryggja eina so góða leiting sum gjørligt

Stjórin á Oljufyrisingini, Sigurð í Jákupsstovu eigur at vera ein nøgdur maður í hesum døgum. Hann hevur eftir stutta og væl valda tíð megnað at fáa eina spildurnýggja útbjóðing til at leita eftir olju og gassi á landgrunninum frá hondini, soleiðis at bæði oljufeløg og myndugleikar kunnu vera nøgdir. Tað týðningarmesta við útbjóðingini er at tryggja sær eina so góða leiting sum gjørligt. Og tað er hetta úrslitið av 2. útbjóðing skal endurspegla sigur maðurin, ið stendur á odda fyri oljufyrisingini

2. ÚTBJÓÐING

Jan Müller

Á samkomu á Hotel Føroyum seinnapartin mánaðagin vórðu sjeið nýggj leitið handað tilsamans 8 oljufeløgum. Hetta eru aðru ferð í Føroya søgu, at slík loyvi at leita eftir olju og gassi á landgrunninum verða latin. Fyrru ferðina var í ár 2000. Hóast færri feløg buðu hesaferð, so má kortini sigast, at vónirnar til at finna olju í nýggju leitið økjum eru stórar. Ein av høvuðspersónunum til handanina av leitið økjum hesaferð var stjórin á Oljufyrisingini, Sigurð í Jákupsstovu. Hann hevur alla orsök til at vera fegin. 2. útbjóðing kann sigast at vera hansara sveinastykki sum stjórin á Oljufyrisingini. Og skulu vit ganga eftir úttalilsunum frá oljufeløgum, so hevur nýggja andlitið í føroysku oljufyrisingini klárað sína uppgávu til eitt ug. Lagt varð út við eini nominering, sum gav eitt sera áhugavert úrslit og endin var ein tillutan av loyvum, sum veruliga kann fáa oljuleitingina við Fø-

oyar í gongd aftur. Vit hava spurt Sigurð í Jákupsstovu, hvussu hann sjálvur heldur tað hevur gingist við hesum arbeiðinum!

– Eg haldi, at tað hevur gingið væl við allari útbjóðingini. Vit finga umsóknirnar 17. november og høvdu fund við feløgini frá fyrstu viku í desember og hava síðani havt eitt ávíst samskipti við feløgini. Longu fyri jól høvdu vit nøkunlunda greitt, hvar loyvinu fóru at liggja. Og hetta endaði so við, at loyvinu kundu latast 17. januar. So tað hevur stórt sæð gingið væl.

Sigurð í Jákupsstovu hevur eisini ta fatan, at feløgini eru nøgd. Tað var so ikki tann sama kappingin sum í fyrsta umfari. Hóast øll feløgini ikki hava fingið sín fyrsta prioritet, so hava tey øll fingið loyvi, og stórt sæð heldur hann, at øll feløgini eru nøgd.

Uppá fyrispurning hvør munurin er millum hesa og tí fyrstu útbjóðingina sigur Sigurð í Jákupsstovu, at loyvinu nú fevna um eitt



Sigurð í Jákupsstovu, stjórin á Oljufyrisingini her saman við umboðum fyri tey trý nýggju feløgini á landgrunninum.

Mynd: Jens Kristian Vang

nógv størri øki. Øll loyvinu eru eisini inni á basaltinum, meðan tey í fyrstu útbjóðingini vórðu fokuserað uppá landssynningshornið, har einki basalt er. Har varð leitað eftir leiðum, sum líktust oljukeldunum á bretska økinum.

Stjórin á Oljufyrisingini viðgongur, at stóra oljufundið í bretskum øki hevur havt nakað av týðningi fyri útbjóðingina, tí nøkur av feløgum hava havt kunneleika til fundið, men tað var

so ikki alment kent, áðrenn rundan lat aftur.

Sigurð í Jákupsstovu er annars sera fegin um, at fleiri nýggj feløg eru komin inn á Føroyaøkið og sipar hann her til ChervonTexaco, OMV og Geysir. Tó ikki minst til ChevronTexaco, sum hevur sera drúgvar royndir á Atlantsmótinum, og tað at felagið hevur gjørt eitt fund hinumegin markið kann fáa týðning fyri føroyska økið.

Hóast sjálvt talið av olju-

feløgum hevur verið avmarkað, so vísir stjórin á Oljufyrisingini kortini á, at tað hava eisini verið feløg úti á síðulinjuni, sum fylgja væl við gongdini í Føroyum. – Tey halda kanska, at økið sum nú er er ov lítið búgvið og ov nógv "frontier", men vit høvdu samband við fleiri feløg undir 2. útbjóðing, sum høvdu stóran áhuga. Um leitingin, sum fer fram komandi árin, fer at hava positiv úrslit við sær, so fer hon eisini at draga onnur feløg til.

Vit spurdu eisini Sigurð í Jákupsstovu, hvussu gongur við at tilrættaleggja teir fyra brunnarnar, sum eru eftir frá 1. útbjóðing og um nakað er um tosið, at hesir brunnar móguliga skulu flytast til onnur øki og entá fækka, um talan verður um nógv dýrari brunnar á basaltinum. Til tað sigur hann, at dialogur er í gongd. Feløgini tosa sína millum um, hvørjir móguleikar eru at semjast um, og hvussu tey móguliga kunnu fara saman um eitt nýtt arbeiðsprogram í einum øðrum loyvi. Tað samskiptið fer fram í lötuni og er Oljufyrisingin kunnað um tað.

Uppá fyrispurning um tað kann koma hartil, at brunnar verða fluttir inn á 9 ára loyvinu sigur Sigurð í Jákupsstovu, at tey í fyrisingini hava hugt eftir, hvat loyvinu og lógin gevur móguleika fyri. Og tað tey eru komin fram til er, at kunnu tey semjast við oljufeløgini um at flyta ein brunn frá einum seks ára loyvi til eitt nýggju ára

loyvi í 1. loyvisumfari, so er tað gjørligt. Tað er einki í lógini, sum forðar tí. Tað, sum man skal leggja seg eftir er, at vit skulu tryggja okkum, at vit fáa eina so góða leiting í Føroyum sum gjørligt leggur hann afturat.

Hóast fleiri feløg frá 1. útbjóðing ikki eru við í nýggja umfarinum, so heldur Sigurð í Jákupsstovu ikki, at tað nýtist at tulkast sum at tey hava mist áhugan fyri økinum. Sjálvandi vil tað vera okkurt felag, sum velur nýggjar og aðrar loysnir, men neyvan eru øll hesi feløgini á veg út úr økinum.

Sigurð í Jákupsstovu hevur verið leiðari á Oljufyrisingini í gott og væl eitt hált ár. Hetta er so hansara fyrsta veruliga stóra uppgáva, og sum tað skilst, so hevur hann samant við sínum fólki klárað hesa uppgávu væl. Vit spurdu hann, hvussu væl fyri Oljufyrisingin er við fólki til at klára tær uppgávur, sum liggja fyri framman. Hann sigur, at tey sjálvandi ikki klárar nýggjar sparingar, men leggur tó aftrat, at manningin á tí kombineraðu Oljufyrisingini og Jarðfrøðissavninum er góð og fult kvalifiserað at taka sær av teimum uppgávum, sum fylgja í lötuni. Tað er ikki neyðugt við fleiri fólki sum nú er. Men kemur ein til eina stóðu, har brunnar skulu borast ella framleiðsla kemur uppá tal, so er greitt, at brúk verður fyri fleiri fólki.



Eisini umboð fyri tey nýggju oljufeløgini á Føroyaøkinum møttu til hátíðarlötuna. Her saman við stjóranum í Oljufyrisingini

Mynd: Jens Kristian Vang